

**1 ta' Lulju, 1985**

**Imhallfin:-**

**S.T.O. Carmelo Schembri, LL.D.,- President**

**Onor. Hugh Harding, B.A., LL.D., F.S.A., F.R. Hist. S.**

**Onor. Carmelo A. Agius, B.A., LL.D.**

**Dr. Joseph Vella Galea**

*versus*

**Joseph Vella**

**Interpretazzjoni tal-Kuntratt - Kodiċi Ċivili artikoli  
1046-1051 - l-Intenzjoni tal-Partijiet**

*Hemm lok ta' interpretazzjoni ghalkemm il-kliem ikunu ċari meta mill-istess kuntest l-intenzjoni tal-partijiet tkun tidher manifesta, ghalix huwa assodat fid-dottrina illi l-Qrati ghandhom jagħmlu l-interpretazzjoni mhux fil-każ biss li l-kliem ikunu oskuri, iżda wkoll meta jkun hemm konflitt bejn il-kliem, anke ċari, u l-intenzjoni rikavata mill-istess kuntest tad-disposizzjoni tal-bniedem.*

### Il-Qorti:-

Rat l-att taċ-ċitazzjoni fil-Prim'Awla tal-Qorti Ċivili li bih l-attur, premessi d-dikjarazzjonijiet neċessarji u mogħtija l-provvedimenti opportuni, premess illi fil-konċessjoni enfitewtika magħmula mill-konvenut lill-attur bil-kuntratt ta' l-24 t'Awissu, 1974, l-attur ghandu dritt (skond il-patt numru 6) li jfidi fi żmien sitt snin mill-kuntratt, u premess illi l-konvenut qiegħed jippretenti li wara l-fidi, l-attur jispiċċalu kull dritt fuq il-fond malli jiskadu sbatax-il sena mid-data tal-kuntratt ta' konċessjoni, u għalhekk hu ma resaqx għall-kuntratt relattiv; talab li dik il-Qorti (1) tiddikjara u tiddeċiedi li l-patt numru sitta (6) tal-konċessjoni enfitewtika (tal-fond 49 Pwales Road, San Pawl il-Bahar) magħmula b'kuntratt ta' l-24 t'Awissu, 1974, (*in atti* Dottor Vincenzo Maria Pellegrini) kien intenzjonat li jfisser u effettivament ifisser li jekk u meta ssir ir-redenzjoni, l-attur (enfitewta) jakkwista d-drittijiet reali kollha tal-konvenut fuq il-post, b'mod li l-konvenut ma jibqalu l-ebda dritt iehor (lanqas wara li jgħaddu sbatax-il sena mid-data tal-kuntratt ta' konċessjoni) fuq l-istess fond; (2) tikkundanna lill-konvenut biex jersaq għall-kuntratt ta' fidi tas-subċens fuq l-imsemmi fond a termini tal-patt numru sitta għa msemmi (kif interpretat fl-ewwel domanda) ta' l-imsemmi kuntratt ta' l-24 t'Awissu, 1974, u għal dan il-fini tiffissa l-post, il-għurnata u hin għall-pubblikazzjoni tal-kuntratt u l-kuraturi biex jirrapreżentaw l-eventwali

kontumaci u taghti dawk il-provvedimenti xierqa u neċċesarji; bl-ispejjes kompriži dawk ta' l-ittra ufficjali tas-26 ta' Marzu, 1979;

Rat a fol.12 tal-proċess, in-nota li biha l-konvenut eċċepixxa li t-talbiet ta' l-attur huma infondati fil-fatt u fid-dritt *stante* li (u dana ma jistax jiġi kontestat) il-konċessjoni tas-subenfitewsi kienet temporanja, u jkun kontrosens li l-attur jekk jirridimi subċens temporanju jibqa' jippossjedi in perpetwu;

Rat is-sentenza ta' dik il-Qorti tat-13 ta' Lulju, 1983, li ċahdet it-talbiet ta' l-attur, bl-ispejjes kontra tiegħu, wara li kkunsidrat :

Illi dwar il-fatti tal-każ m'hemmx divarju bejn il-kontendenti, jirriżulta li bil-kuntratt pubblikat minn Nutar Dr. Vincenzo Maria Pellegrini ta' l-24 t' Awissu, 1974 - Dok. "A" a fol.5 *et seq* tal-proċess - il-konvenut ikkonċeda lill-attur "b'titolu ta' subenfitewsi temporanja għal żmien ta' sbatax (17) il-sena" mid-data tal-kuntratt, il-mezzanin numru 49, Pwales Road, San Pawl il-Baħar, bil-kondizzjonijiet stipulati b'dak il-kuntratt, fosthom iż-żewġ kondizzjonijiet rispettivament markati numru (1) u numru (6) li, minhabba li huma rilevanti għad-deċiżjoni tal-każ, il-Qorti ser tirriproduċi hawn taht; dawn il-pattijiet huma: "(1) versu s-subċens annwu u temporanju ta' disghin lira Maltija (Lm90) pagabbli kull sitt xhur bil-quddiem";

" (6) Bil-patt li s-sub-enfitetewta Nutar Dr. Joseph Vella Galea jkun jista' jifdi s-subċens imsemmi ta' disghin lira, bil-prezz ta' elf u seba'mitt lira Maltija (Lm1700) fi żmien tliet snin mil-lum u bil-prezz ta' elf u tmien mitt lira (1800) fi żmien sitt snin mil-lum jekk ma jkunx feda fl-ewwel tliet snin. Is-

subenfitewta jaf li l-fond hekk mifdi mid-disghin lira subċens, jibqa' gravat, wara, bi tliet liri u hamsin ċenteżmu bhala rata tieghu ta' ċens, parti minn ċens akbar";

Illi ghalkemm iż-żewġ kontendenti xehdu t-tnejn illi kien sar konvenju qabel il-kuntratt ta' ċens ta' l-24 t'Awissu, 1974, fuq imsemmi, dan il-konvenju ma' ġie x esebit u l-ftehim konkjus bejn il-kontendenti huwa biss dak li jirriżulta mill-kuntratt fuq riferit. L-attur jippretendi li għandu dritt jifdi ċ-ċens stipulat u li, meta jsir dan il-fidi huwa jakkwista l-fond *in pjen*a proprjetà għal dejjem. Minn naħa tieghu il-konvenut jgħid li huwa veru li l-attur għandu d-dritt li jifdi ċ-ċens, iżda jippretendi li wara d-dekors tat-terminu ta' sbatax - il sena stipulat bil-kuntratt, il-fond jirritorna għandu bhal ma kien qabel b'mod li l-attur ma jibqalu ebda dritt fuq l-istess fond;

Illi, kif jidher mid-diċidura adoperata fil-kuntratt, fil-patt numru (6) fuq riprodott, id-dritt ta' l-attur jikkonsisti proprju f'dan u ċjoè filli "jkun jista' jifdi s-subċens **imsemmi ta' disghin lira**" - "**imsemmi**", jigiiferi dak stipulat bil-patt numru (1) tal-kuntratt ċjoè "s-subċens annwu u temporanju ta' disghin lira Maltija (Lm90) "Sewwa issottometta l-konsulent legali ta' l-attur illi l-konvenut, qabel il-kuntratt, Dok.A. fuq imsemmi, kellu l-propjetà assoluta tal-fond in kwistjoni: bil-konċessjoni enfitewtika tal-fond li saret bil-kuntratt imsemmi dik il-propjetà assoluta ġiet maqsuma fi tnejn, jigiifieri fid-dirett **dominju** li baqa' għand il-konvenut - u dana jagħtih id-dritt tar-riċeviment ta' ċens ta' disghin lira (Lm90) stipulat - u fl-**utili dominju** li għadda għand l-attur, li b'hekk akkwista d-dritt totali ta' l-istess fond, bl-obbligu però tal-hlas taċ-ċens ta' Lm90: s'intendi dana ġara skond u kif stipulat bejn il-kontendenti bl-imsemmi kuntratt; fi kliem *iehor* - u hawn u f'dan ma kienx korrett l-attur u

l-konsulent legali tiegħu - il-qasma tal-propjeta assoluta kellha ssehh għaż-żmien ta' sbatax-il sena miftiehem bejn il-partijiet u mhux in perpetwu: bl-istess mod il-konsolidazzjoni tad-dritt dominju ma' l-utili dominju li bil-fidi taċ-ċens stipulat bil-patt numru (6) fuq imsemmi jsir favur l-attur tibqa' ssehh biss għall-istess żmien ta' sbatax-il sena għaliex dak li gie miftiehem bl-imsemmi patt (6) "il-fidi taċ-ċens ta' Lm90" - ċens temporanju li jispiċċa eghluq is-sbatax-il sena mill-kuntratt. Ċertament il-fidi taċ-ċens, jekk isir, ma jistax ikollu l-effett li jbidel il-konċessjoni enfitewtika minn wahda temporanja għal wahda perpetwa. Anke l-attur stess donnu ikkonċeda li dan huwa l-veru sinifikat tal-patt numru (6) għaliex in kontro-eżami huwa qal "Waqt il-konvenju l-ftehim kien li jien żammejt id-dritt illi sa sitt snin ikolli l-fakultà li nixtri l-post b'elf u seba mitt lira jew elf u tmien mitt lira". Ftehim ta' xiri bħal dan ma jirriżultax mill-kuntratt li sar bejn il-kontendenti;

Rat in-nota ta' l-appell u l-petizzjoni ta' l-attur li appella minn dik is-sentenza ( kif ukoll mid-digriet tad-9 ta' Ġunju, 1983) (liema appell gie deċiż b'sentenza separata tat-28 ta' Ġunju, 1985) u talab lill-din il-Qorti tirrevoka l-istess sentenza u tilqa' t-talbiet kollha tiegħu fiċ-ċitazzjoni, bl-ispejjeż taż-żewġ istanzi kontra l-konvenut appellat;

Rat ir-risposta tal-konvenut li talab lil din il-Qorti tikkonferma s-sentenza appellata u konsegwentement tiċhad l-appell u t-talbiet kollha tal-attur appellant bl-ispejjeż taż-żewġ istanzi kontra tiegħu;

Rat l-atti kollha rilevanti u opportuni;

Semgħet it-trattazzjoni ta' l-appell.

## Ikkunsidrat:-

Fil-petizzjoni tiegħu ta' l-appell l-attur appellant josserva illi "dwar l-interpretazzjoni tal-klawsola tar-redenzjoni... il-konsiderazzjonijiet ta' l-Ewwel Qorti jistgħu jkunu korretti apparentement u limitatament bhala argument, iżda mhux ukoll biex gustament tigi deċiża l-kwistjoni";

Il-Qorti tmur pass *oltre* minn dak li jissottometti l-appellant, u tghid illi fl-interpretazzjoni tal-klawsola tar-redenzjoni '*ut sic*' mehuda iżolatament, bla riferenza għal partijiet oħra u għall-kontest shiħ tal-kuntratt li fih hija nkorporata, l-Ewwel Qorti, mhux setgħet, imma kienet għal kollox korretta;

Wiehed għandu jzomm quddiem għajnejh, però, dak li jiddisponi l-Kodiċi Ċivili fl-artikoli 1046 u 1051 taht is-Sub-Titolu "Fuq l-Interpretazzjoni tal-Kuntratti". L-artikolu 1046 jgħid li "meta s-sens tal-kelma ma jaqbilx ma' dak li kellhom fi hsiebhom il-partijiet kollha, kif ikun jidher ċar mill-pattijiet mehudin kollha flimkien, għandha tghodd l-intenzjoni tal-partijiet". L-artikolu 1051 jgħid li "l-klawsoli kollha ta' kuntratt jitfissru l-waħda bl-oħra, billi lil kull klawsola jingħata s-sens illi jidher mill-att kollu";

Kif gie deċiż minn din il-Qorti, infatti, fil-kawza fl-ismijiet "Vincenti vs Staines", deċiża fil- 25 t' Ottubru, 1940, u ripetut fil-kawza fl-ismijiet "Attard vs Borg", deċiża fil-21 ta' Marzu, 1941 (Vol. XXXI,149), "Hemm lok ta' interpretazzjoni għalkemm il-kliem ikunu ċari, meta mill-istess kuntest.... ta' l-atti '*inter vivos*'.... l-intenzjoni..... tal-partijiet tkun tidher manifesta, għaliex huwa assodat fid-dottrina illi l-Qrati għandhom jagħmlu l-interpretazzjoni mhux fil-każ biss li l-kliem

ikunu oskuri, iżda ukoll meta jkun hemm konflitt bejn il-kliem, anke ċari, u l-intenzjoni rikavata mill-istess kontest.... tad-disposizzjoni tal-bniedem; u dan in forza tal-kanoni ta' l-ermenewtika legali: *'non mens verbis sed verba menti servire debent'*”;

Biex niġu għall-każ in eżami, bil-kuntratt ta' l-24 t'Awissu, 1974, fl-atti tan-Nutar Dr. Vincenzo Maria Pellegrini (Dok.A, fol.5) il-konvenut appellat ikkonċeda lill-attur appellat il-fond fl-istess kuntratt imsemmi b'titolu ta' sub-enfitewsi temporanja għaž-żmien ta' sbatax (17)-il sena versu s-subċens annwu temporanju ta' Lm90 pagabbli kull sitt xhur bil-quddiem;

Il-klawsola numru 6 ta' l-imsemmi kuntratt tgħid testawlament: “Bil-patt li s-sub-enfitewta Nutar Dottor Joseph Vella Galea ikun jista jifdi s-sub-ċens imsemmi ta' disghin lira, bil-prezz ta' elf u seba mitt lira Maltija (Lm1,700) fi żmien tliet snin mill-lum u bil-prezz ta' elf u tmien mitt lira (Lm1,800) fi żmien sitt snin mill-lum jekk ma jkunx feda fl-ewwel tliet snin. Is-sub-enfitewta jaf li l-fond hekk mifdi mid-disghin lira sub-ċens, jibqa' gravat wara bi tliet liri u hamsin ċenteżmu bhala rata tiegħu ta' ċens, parti minn ċens ikbar.”;

Kif jidher mill-kliem użat, “**ikun jista jifdi**”, b'din il-klawsola kienet qiegħda tiġi mogħtija fakoltà lill-attur li “jifdi” s-sub-ċens imsemmi, u l-għażla jekk jagħmilx użu minn din il-fakoltà, jew le thalliet għal kollox f'idejn l-istess attur;

Fil-fatt, jekk l-attur jagħżel li ma jagħmilx użu minn din il-fakoltà, ir-rizultat kien ikun li wara li jkun hallas sbatax (17) il-rata ta' sub-ċens ta' Lm90 kull wahda, i.e. Lm1530, bl-iskadenza tat-terminu ta' 17-il sena, il-fond kien jirriverti għand

il-konvenut u l-attur ma jkollu x'jaqsam xejn aktar miegħu;

Skond it-tezi tal-konvenut appellat, imbghad, jekk l-attur jagħzel li jagħmel użu mill-fakoltà mogħtija lilu u jifdi ċ-ċens qabel l-iskadenza tat-tielet sena, meta jgħaddi t-terminu ta' sbatax-il sena ikun hallas lill-konvenut is-somma ta' Lm1,880, cjoè Lm90 għal darbtejn u Lm1,700, (kontra dik ta' Lm1,530), u l-fond xorta wahda jirriverti għand il-konvenut. Fil-każ, imbaghad, li l-attur jagħzel li jagħmel użu mill-fakoltà msemmija billi "jifdi" s-sub-ċens wara l-iskadenza tal-hames sena iżda qabel is-sitt sena, is-somma kienet tkun dik ta' Lm2,250 (i.e. Lm90 għal 5 darbiet u Lm1,800), u ma' l-gheluq tas-17-il sena l-fond xorta wahda jerga' jigi f'idejn il-konvenut - dejjem, s'intendi, skond kif jippretendi l-konvenut appellat;

M'hemmx għalfejn jinghad li, sija jekk jagħmel użu mill-fakoltà mogħtija lilu bl-imsemmija klawsola numru 6 u sija jekk ma jagħmilx - dejjem, jigi ripetut, fis-sens li jrid jagħti l-konvenut lil din il-klawsola - id-drittijiet ta' l-attur fuq il-fond u fuq id-disponibbiltà tal-fond ( li hu dekontrollat)) ma' tul il-perjodu ta' sbatax-il sena kienu se jibqgħu l-istess. Allura, wiehed neċessarjament jistaqsi, x'vantagg seta' jirrikava l-attur billi, fuq l-għażla tiegħu stess, jinkorri spiża żejda ta' bejn Lm350 u Lm720 kif iktar 'il fuq spjegat ?;

Fix-xhieda tiegħu quddiem l-Ewwel Qorti l-appellat ipprova jispegja l-imsemmija klawsola numru 6 billi jgħid li l-iskop tagħha kien "li flok noqgħod nigri warajh għall-hlas tad-disgħin lira ( Lm90 ) fis-sena, jagħtini 'lump sum' u nehles minn dan il-giri". Jigifieri talli se jhallas somma globali minn flok ma jirċievi pagamenti rateali u talli se jehles mill-giri, il-konvenut, minnflok ma se jirċievi xi haġa anqas, se jiehu rigal



ta' bejn Lm350 u Lm720 u barra minn hekk se jehles ukoll mill-hlas ta' Lm3.50.0 fis-sena ghal certu numru ta' snin. Mill-banda l-ohra, l-attur, kif iridna nahsbu l-konvenut, biex jiffranka lill-attur l-iskomdu li kull sitt xhur jitlob il-hlas tas-sub-ċens, kien dispost jaghmel rigal ta' bejn Lm350, u Lm720 lill-istess attur u *di piu* jiffrankalu ukoll il-hlas ta' Lm3.50.0 fis-sena ghal numru ta' snin, bla ma jirrikava l-ebda xorta ta' vantaġġ;

Apparti minn dawn il-konsiderazzjonijiet, il-Qorti issib determinanti l-kondizzjoni msemmija fl-istess klawsola numru 6 li jekk l-attur jaghzel li jifdi s-sub-ċens se jkollu jibda jhallas ir-rata ta' ċens ta' Lm3.50.0 fis-sena, li fin-nuqqas ta' fidi kienet tithallas mill-konvenut, kif ukoll il-klawsola numru 9 fejn jinghad li "sa kemm il-fond jibqa' sub-ċens ghand in-nutar Vella Galea" l-appoġġ minn naha tal-punent ikun tal-konvenut, iżda "jekk dan jifdi ċ-ċens, kif fuq miftiehem, l-appoġġ ikun ghalih, ċjoè ghan-Nutar Vella Galea". Din il-klawsola ma tistax titfisser haġ' ohra hliel il-manifestazzjoni ċara u inekwivoka ta' l-intenzjoni tal-partijiet li jekk ikun sar il- "fidi" kif miftiehem it-titolu ta' l-attur ghall-fond in kwistjoni ma jkunx iżjed dak tas-subenfitewsi imma dak ta' enfitewsi perpetwa bl-obbligu ghall-hlas tar-rata ta' ċens annwu u perpetwu ta' Lm3.50.0 kif stipulat fil-klawsola numru 6;

Fil-fehma tal-Qorti, ghalhekk il-kuntratt in eżami ghandu jiġi interpretat fis-sens li jekk l-attur appellat jaghzel li jaghmel užu mill-fakoltà moghtija lilu bl-imsemmija klawsola numru 6 huwa jakkwista s-sub-utili dominju temporanju ghall-perijodu rimanenti mill-perjodu ta' sbatax-il sena tal-fond in eżami u l-utili dominju perpetwu ta' l-istess fond kif soġġett ghar-rata tiegħu ta' ċens ta' Lm3.50.0 annwu in perpetwu, u l-konvenut appellat ma jibqghalu l-ebda dritt ieħor fuq l-istess fond.

L-interpretazzjoni li jrid jaghti l-konvenut tikkonfliggi ma' l-intenzjoni tal-partijiet kif temerġi mill-qari u eżami tal-kuntratt fil-kontest shih tiegħu, u ma hija bl-ebda mod sorretta mill-ispjegazzjoni ingenwa li pprova jaghti l-konvenut fix-xhieda tiegħu kif aktar 'il fuq rilevat;

Għall-dawn il-motivi, għalhekk, tiddeċiedi billi tilqa' l-appell, tirrevoka s-sentenza appellata, u tiddeċiedi adesivament għall-ewwel talba attriċi, tilqa' wkoll it-tieni talba attriċi u għall-dan l-iskop tiffissa l-jum tat-Tnejn, 22 ta' Lulju, 1985, għall-pubblikazzjoni ta' l-att opportun li għandu jsir bil-Malti f'wahda mill-Awli ta' din il-Qorti, fl-10.00am, bil-ministeru tan-Nutar Dottor Vincenzo Pellegrini, u tinnoмина lill-avukat Dottor Kevin Dingli kuratur biex jirrapreżenta lill-eventwali kontumaċi;

L-ispejjes ta' l-ewwel istanza u dawk ta' din l-istanza, barra dawk dwar l-appell mid-digriet tad-9 ta' Ġunju, 1983, (li dwarhom diġà ġie provdut bid-deċiżjoni ta' din il-Qorti tat-28 ta' Ġunju, 1985) jiġihallu mill-konvenut appellat.

---

---